

दिनांक : 18.12.2025

समय : 02.10PM

आकाशवाणी मध्यप्रदेश से प्रस्तुत हैं प्रादेशिक समाचार

प्रधानमंत्री-ओमान

प्रधानमंत्री नरेन्द्र मोदी ने तीन देशों की यात्रा के अंतिम चरण में ओमान के मस्कत में भारतीय समुदाय और छात्रों को संबोधित किया। प्रधानमंत्री ने कहा कि भारत में विविधता हमारी संस्कृति का मजबूत आधार है। उन्होंने कहा कि भारतीयों के लिए हर दिन नए रंग लेकर आता है, हर मौसम एक नया त्योहार बन जाता है, हर परंपरा एक नए विचार के साथ आती है। इसी कारण भारतीय जहां भी जाते हैं, जहां भी रहते हैं, वे विविधता का सम्मान करते हैं।

इससे पहले, प्रधानमंत्री नरेन्द्र मोदी ने आज सवेरे मस्कत में भारत-ओमान व्यापार शिखर सम्मेलन को संबोधित किया। प्रधानमंत्री ने कहा है कि यह सम्मेलन दोनों देशों के बीच आपसी संबंधों को नई दिशा और गति प्रदान करेगा।

लोक सभा-ओटीटी

केंद्रीय सूचना और प्रसारण राज्य मंत्री डॉ. एल. मुरुगन ने कहा है कि ओटीटी कंटेंट केन्द्रीय फिल्म प्रमाणन बोर्ड के अधिकार क्षेत्र से बाहर रहेगा। लोकसभा में एक प्रश्न के लिखित उत्तर में, डॉ. मुरुगन ने कहा कि ओटीटी सामग्री सूचना प्रौद्योगिकी नियम, 2021 के भाग तीन के प्रावधानों के तहत विनियमित होता है। उन्होंने कहा कि आचारनीति संहिता के तहत ओटीटी प्लेटफॉर्मों को कानून द्वारा प्रतिबंधित सामग्री दिखाने से बचना होगा और दिशानिर्देशों के अनुसार कंटेंट का उम्र के आधार पर वर्गीकरण करना होगा।

**G RAM G विधेयक**

केन्द्रीय ग्रामीण विकास मंत्री शिवराज सिंह चौहान ने आज लोकसभा में **G RAM G** विधेयक पर चर्चा के दौरान महात्मा गांधी के विचारों को याद करते हुए कहा कि, गांधीजी ने स्पष्ट रूप से कहा था कि गाँव भारत की आत्मा हैं और यदि गाँव कमजोर होंगे तो देश कमजोर हो जाएगा। उन्होंने जोर देते हुए कहा कि हिंदुस्तान

की असली बसावट गाँवों में है और VB- G RAM G विधेयक गांवों के सर्वांगीण विकास को सुनिश्चित करने वाला है।

### **पीडब्ल्यूडी मंत्री**

प्रदेश के लोक निर्माण मंत्री राकेश सिंह ने आज अपने दो साल के कार्यकाल की उपलब्धियां और आगामी रोडमैप की जानकारी दी। भोपाल में प्रेस वार्ता में मंत्री राकेश सिंह ने कहा कि केंद्र सरकार की परियोजनाओं का अधिकतम हिस्सा मध्यप्रदेश से निकले और उसका लाभ व्यापक रूप से मध्यप्रदेश को दे सके, इसकी भी विस्तृत योजना बनाई है। उन्होंने कहा कि मध्यप्रदेश में एक लाख पांच हजार करोड़ रुपये लागत के दिल्ली-आगरा-ग्वालियर-भोपाल-बैतूल और नागपुर सहित कई और कॉरिडोर बनाए जा रहे हैं। मंत्री श्री सिंह ने कहा कि—

### **मौसम**

प्रदेश में शीतलहर और घना कोहरा से जनजीवन प्रभावित हुआ है। प्रदेश के कई जिलों में न्यूनतम तापमान 5 डिग्री सेल्सियस के आसपास पहुंच गया है। सबसे कम तापमान मंदसौर में 3.7 डिग्री सेल्सियस दर्ज किया गया। मौसम विभाग के अनुसार बैतूल, भोपाल, दतिया, गुना, खरगोन, उज्जैन, इंदौर सहित 20 से अधिक जिलों में तेज शीतलहर चलने का अनुमान है।

### **भोपाल मेमोरियल**

आईसीएमआर-भोपाल मेमोरियल हॉस्पिटल एंड रिसर्च सेंटर में आज और कल सोसायटी ऑफ रेडिएशन रिसर्च के तत्वाधान में चौथा इंटरनेशनल स्कूल ऑन रेडिएशन रिसर्च आयोजित किया जा रहा है। सम्मेलन का उद्घाटन आज राज्यपाल मंगुभाई पटेल द्वारा किया गया।

### **संक्षिप्त समाचार**

- शासकीय चन्द्रविजय महाविद्यालय डिंडौरी में युवा संगम रोजगार मेले में जिले के 74 आवेदकों का प्रारंभिक चयन किया गया है।
- नर्मदापुरम जिले के माखन नगर में कल रोजगार और स्वरोजगार रोजगार मेले में 449 छात्र-छात्राओं ने हिस्सा लिया।
- शिवपुरी जिले में 'सृजन' अभियान के तहत कल छात्राओं को आत्मरक्षा, गुड टच-बैड टच, स्वास्थ्य, पोषण, साइबर सुरक्षा, बाल अधिकार, संवाद

कौशल, करियर गाइडेंस और सिविक सेंस जैसे महत्वपूर्ण विषयों पर मार्गदर्शन दिया गया।